

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmikīyē ādikāvyaē bālakāṇḍē

॥ saptatitamaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ saptatitamaḥ sargaḥ ॥

janakēna sāṅkāśyātō svānujasya kuśadhvajasya dūtaiḥ
samānayaṇaṃ daśarathasyānurōdhēna vasiṣṭhakartṛkaṃ
sūryavaṃśaparamparāvarṇanaṃ rāmalakṣmaṇayōḥ kṛtē
sītōrmilayōrvaraṇaṃ ca

tataḥ prabhātē janakaḥ
kṛtakarmā maharṣibhiḥ |
uvāca vākyam vākyajñam
śatānandaṃ purōhitam ॥ 1.70.1 ॥

bhrātā mama mahātējā
vīryavānatidhārmikaḥ |
kuśadhvaja iti khyātaḥ
purīmadhyavasacchubhām ॥ 1.70.2 ॥

vāryāphalakaparyantāṃ
pibannikṣumatīṃ nadīm |
sāṅkāśyāṃ puṇyasaṅkāśāṃ
vimānamiva puṣpakam ॥ 1.70.3 ॥

tamahaṃ draṣṭumicchāmi
 yajñagōptā sa mē mataḥ |
 prītiṃ sō'pi mahātējā
 imāṃ bhōktā mayā saha || 1.70.4 ||

ēvamuktē tu vacanē
 śatānandasya sannidhau |
 āgatāḥ kēcidavyagrā -
 janakastān samādiśat || 1.70.5 ||

śāsanāt tu narēndrasya
 prayayuh śīghravājibhiḥ |
 samānētum naravyāghraṃ
 viṣṇumindrājñayā yathā || 1.70.6 ||

sāṅkāśyāṃ tē samāgamyā
 dadṛśuśca kuśadhvajam |
 nyavēdayan yathāvṛttaṃ
 janakasya ca cintitam || 1.70.7 ||

tadvṛttaṃ nṛpatiḥ śrutvā
 dūtaśrēṣṭhairmahājavaiḥ |
 ājñayā tu narēndrasya
 ājagāma kuśadhvajaḥ || 1.70.8 ||

sa dadarśa mahātmānaṃ
 janakaṃ dharmavatsalam |
 sō'bhivādya śatānandaṃ
 janakaṃ cātidhārmikam || 1.70.9 ||

rājārhaṃ paramaṃ divya -
 māsanam sō'dhyarōhata |
 upaviṣṭāvubhau tau tu
 bhrātarāvamitadyutī || 1.70.10 ||

prēṣayāmāsaturvīrau
 mantri śrēṣṭhaṃ sudāmanam |
 gaccha mantripatē śīghra -
 mikṣvākumamitaprabham || 1.70.11 ||

ātmajaiḥ saha durdharṣa -
 mānayasva samantriṇam |
 aupakāryāṃ sa gatvā tu
 raghūṇāṃ kulavardhanam || 1.70.12 ||

dadarśa śirasā caina -
 mabhivādyēdamabravīt |
 ayōdhyādhipatē vīra
 vaidēhō mithilādhipaḥ || 1.70.13 ||

sa tvāṃ draṣṭuṃ vyavasitaḥ
 sōpādhyāyapurōhitam |
 mantri śrēṣṭhavacaḥ śrutvā
 rājā sarṣigaṇastathā || 1.70.14 ||

sabandhuragamat tatra
 janakō yatra vartatē |
 rājā ca mantrisahitaḥ
 sōpādhyāyaḥ sabāndhavaḥ || 1.70.15 ||

vākyam vākyavidāṃ śrēṣṭhō
 vaidēhamidamabravīt |
 viditam tē mahārāja
 ikṣvākukuladaivatam || 1.70.16 ||

vaktā sarvēṣu kṛtyēṣu
 vasiṣṭhō bhagavānṛṣiḥ |
 viśvāmitrābhyanujñātaḥ
 saha sarvairmaharṣibhiḥ || 1.70.17 ||

ēṣa vakṣyati dharmātmā
 vasiṣṭhō mē yathākramam |
 tūṣṇīmbhūtē daśarathē
 vasiṣṭhō bhagavānṛṣiḥ || 1.70.18 ||

uvāca vākyam vākyajñō
 vaidēham sapurōdhasam |
 avyaktaprabhavō brahmā
 śāśvatō nitya avyayaḥ || 1.70.19 ||

tasmānmarīciḥ sañjajñē
 marīcēḥ kaśyapaḥ sutāḥ |
 vivasvān kaśyapājñajñē
 manurvaivasvataḥ smṛtaḥ || 1.70.20 ||

manuḥ prajāpatiḥ pūrva -
 mikṣvākuśca manōḥ sutāḥ |
 tamikṣvākumayōdhyāyāṃ
 rājānaṃ viddhi pūrvakam || 1.70.21 ||

ikṣvākōstu sutaḥ śrīmān
 kukṣirityēva viśrutaḥ |
 kukṣērathātmajaḥ śrīmān
 vikukṣirudapadyata || 1.70.22 ||

vikukṣēstu mahātējā
 bāṇaḥ putraḥ pratāpavān |
 bāṇasya tu mahātējā
 anaranyaḥ pratāpavān || 1.70.23 ||

anaranyāt pṛthurjajñē
 triśaṅkustu pṛthōrapi |
 triśaṅkōrabhavat putrō
 dhundhumārō mahāyaśāḥ || 1.70.24 ||

dhundhumārānmahātējā
 yuvanāśvō mahārathaḥ |
 yuvanāśvasutaścāsī -
 nmāndhātā pṛthivīpatiḥ || 1.70.25 ||

māndhātustu sutaḥ śrīmān
 susandhirudapadyata |
 susandhērapi putrau dvau
 dhruvasandhiḥ prasēnajit || 1.70.26 ||

yaśasvī dhruvasandhēstu
 bharatō nāma nāmataḥ |
 bharatāt tu mahātējā
 asitō nāma jāyata || 1.70.27 ||

yasyaitē prairājāna
 udapadyanta śatravaḥ |
 haihayāstālajaṅghāśca
 sūrāśca śasābindavaḥ || 1.70.28 ||

tāṃśca sa pratiyudhyan vai
 yuddhē rājā pravāsitaḥ |
 himavantamupāgamyā
 bhāryābhyāṃ sahitastadā || 1.70.29 ||

asitō'lpabalō rājā
 kāladharmamupēyivān |
 dvē cāsya bhāryē garbhīnyau
 babhūvaturiti śrutiḥ || 1.70.30 ||

ēkā garbhavināsārthaṃ
 sapatnyai sagaraṃ dadau |
 tataḥ śailavarē ramyē
 babhūvābhiratō muniḥ || 1.70.31 ||

bhārgavaścyavanō nāma
 himavantamupāśritaḥ |
 tatra caikā mahābhāgā
 bhārgavaṃ dēvavarcasam || 1.70.32 ||

vavandē padmapatrākṣī
 kāṅkṣantī sutamuttamam |
 tamṛṣi sābhyupāgamyā
 kālindī cābhyavādayat || 1.70.33 ||

sa tāmabhyavadad vipraḥ
 putrēpsuṃ putrajanmani |
 tava kukṣau mahābhāgē
 suputraḥ sumahābalaḥ || 1.70.34 ||

mahāvīryō mahātējā
 acirāt sañjaniṣyati |
 garēṇa sahitaḥ śrīmān
 mā śucaḥ kamalēkṣaṇē || 1.70.35 ||

cyavanaṃ ca namaskṛtya
 rājaputrī pativratā |
 patyā virahitā tasmāt
 putraṃ dēvī vyajāyata || 1.70.36 ||

sapatnyā tu garastasyai
 dattō garbhajighāṃsayā |
 saha tēna garēṇaiva
 sañjātaḥ sagarō'bhavat || 1.70.37 ||

sagarasyāsamañjastu
 asamañjādathāṃsumān |
 dilīpōṃ'sumataḥ putrō
 dilīpasya bhagīrathaḥ || 1.70.38 ||

bhagīrathāt kakutsthaśca
 kakutsthācca raghustathā |
 raghōstu putrastējasvī
 pravṛddhaḥ puruṣādakaḥ || 1.70.39 ||

kalmāṣapādō'pyabhavat
 tasmājjātastu śaṅkhaṇaḥ |
 sudarśanaḥ śaṅkhaṇasya
 agnivarṇaḥ sudarśanāt || 1.70.40 ||

śīghragastvagnivarṇasya
 śīghragasya maruḥ sutaḥ |
 marōḥ praśuśrukastvāsī -
 dambarīṣaḥ praśuśrukāt || 1.70.41 ||

ambarīṣasya putrō'bhū -
 nnaḥuṣaśca mahīpatiḥ |
 naḥuṣasya yayātistu
 nābhāgastu yayātijaḥ || 1.70.42 ||

nābhāgasya babhūvāja
 ajād daśarathō'bhavat |
 asmād daśarathājjātau
 bhrātarau rāmalakṣmaṇau || 1.70.43 ||

ādivaṇśaviśuddhānāṃ
 rājñāṃ paramadharmiṇām |
 ikṣvākukulajātānāṃ
 vīrāṇāṃ satyavādinām || 1.70.44 ||

rāmalakṣmaṇayōrarthē tvatsutē varayē nṛpa |
 sadṛśābhyāṃ naraśrēṣṭha sadṛśē dātumarhasi || 1.70.45 ||

|| ityārṣē śrīmadrāmāyaṇē vālmikīyē ādikāvye
 bālakāṇḍē saptatitamaḥ sargaḥ ||